



THE KUPPUSWAMI BASTR  
RESEARCH INSTITUTE,  
MADRAS.

॥ श्री ॥

दूतवाक्यम्

(चम्पूप्रबन्धः)

मेल्यत्तूर नारायणभट्टतिरि प्रणीतम् ।

प्रसाधकः

म. हरिहरशास्त्री

प्रकाशकः

आर. टी. पिल्लै ।

अनन्तशयनस्थ श्रीधरमुद्रालये मुद्रितम् ।

१९३६.

उर्वेऽधिकाराः अन्य कर्त्रा }  
स्वायत्तीकृताः. }

मूल्यं ५ आण



॥ श्रीः ॥

## दूतवाक्यम्

साकं राजा सगर्भैः समयजलनिधिं  
दुस्तरं साधु तीर्त्वा  
निर्मुक्तो वक्त्ररन्ध्राद्विधुरिव तमसो  
भासमानो नितान्तं ।

पाणिं पार्थात्मजेनाद्भुतभुजमहसा  
ग्राहयन्नुत्तरायाः  
सन्तुष्यन् बन्धुवर्गैस्सह शमनसुतो  
मात्स्यपुर्यां न्यवात्सीत् ॥ १ ॥

सौभद्रस्य विराटजापरिणये  
वृत्ते समं पाण्डवै-  
रास्थाने मिळितेषु रामशिनिभू-  
पाञ्चालमात्स्यादिषु ।

स्वैरालापकथावधौ स भगवान्  
दैत्यान्तकः सौदृदात्  
पार्थानां करणीयशेषविषया-  
मित्थं बभाषे गिरम् ॥ २ ॥

“हा ! धिक्कष्टमिदं सतामपि कथं  
 पापीयसी हन्त! धी-  
 रस्मिन् धर्मसुतेऽपि कस्य रसना  
 दोषं विवक्षेन्मृषा ।  
 अस्त्वेवं निजशिष्यवत्सलतया  
 नाऽस्य प्रतिब्रूमहे  
 तं दुर्योधनमेव मे धनुरिदं  
 वक्ता शरैरुत्तरम् ॥ ९ ॥

पुंखानामस्तु सन्धिः सुदृढमिह गुणै-  
 र्नां पुनर्धार्तराष्ट्रैः;  
 पार्थानां प्रेषितव्याससमरभ्रुवि शरा  
 एव शाता न दूताः ।  
 स्नेहालिप्ता कृपाणी निपततु तरसा  
 तेषु नो सामवाणी;  
 भोक्तव्यं वाऽसुजालं ननु रणभ्रुवि तै-  
 र्नार्धराज्यं कदाऽपि” ॥ १० ॥

द्वुपदः—

“कामं विग्रहसाध्य एव स रिपुः  
 सामैव कार्यं तथा-  
 प्यारंभो मृदुपूर्व एव महतां  
 तीक्ष्णोत्तरो नान्यथा ।

अस्मद्दूतगिरा च शान्तसमरो-  
 द्योगेषु तेषु क्षणा-  
 दर्थानां सुदृदाञ्च संग्रहमितः  
 सांग्रामिकं कुर्महे ॥ ११ ॥

तदनुस भगवान् पञ्चरात्रप्रपञ्चितः पाञ्चालगिरं तां  
 वाञ्छानुगुणामभिनन्दन्नितःपरमपि निजप्रयत्नप्रकाशेन मा-  
 ध्यस्थ्यदीक्षाभङ्गमाशङ्कमानस्तयोरेव पयोधिगम्भीरचेतसोः पा-  
 ञ्चालमात्स्याधिपयोरधिरोप्य बन्धुकार्यभारं सिन्धुराजमध्य-  
 गामध्यगान्निजामेव नगरीम् ॥

नीतिज्ञो मधुरोक्तिभिः शमयितुं  
 विद्वेषिणामुद्यमं  
 पाञ्चालः स्वपुरोहितं प्रहितवान्  
 वेगेन नागाहयं ।  
 पूर्वामन्त्रणकर्मणा वशयितुं  
 साधारणान् भूपतीन्  
 मात्स्येन्द्रोपि दिदेश दूतनिवहान्  
 पार्थानुमत्या जवात् ॥ १२ ॥

प्रोत्साहिता दूतघनैर्भ्रमाद्भिः  
 प्रत्याशमुद्गीर्णनिदेशतोयैः ।  
 उच्चेलुरुर्वीपतयस्तमाप्तुं  
 सरित्प्रवाहा इव वारिरार्षिम् ॥ १३ ॥

कर्णाटानर्तवंगद्रमिलनिषधकां-  
 बोजसौवीरभोजा-  
 न्धारद्वावन्तिकुन्त्यश्मकमगधकलि-  
 ज्ञाङ्गपुण्ड्राधिनाथाः ।

अन्ये च क्षोणिपालाः क्षपितरिपुबला  
 मूर्धभिर्दूरनम्रै-  
 राज्ञां राज्ञो गृहीत्वा समदमुदचल-  
 न्तुत्सुका युद्धकेल्याम् ॥ १४ ॥

पार्थस्य विज्ञाय चरैः प्रवृत्तिं  
 विसृज्य राजन्यगणाय दूतान् ।  
 अर्थी स्वयं द्वारवतीमगच्छत्  
 सुयोधनः सोऽपि सुतो मघोनः ॥ १५ ॥

तदनु तस्मिन् द्वारभुवि निवेशितबले दूरापसृतपौर-  
 जनकोरकितकरारविन्दवृन्ददन्तुरितोभयपार्श्वेन मार्गेण सम-  
 तीत्य सप्तकक्ष्यान्तराणि प्रकटितकपटस्वापत्य कुहनामानुषस्य  
 भगवतो वासुदेवस्य वासभवनं पविश्य तत्र च शिरोभागनि-  
 हितमहितभद्रासनमध्यमध्यासीने यानधनं सुयोधने, स धन-  
 ज्ञयोऽपि निभृतमुपगम्य कृताञ्जलिस्तस्य वैकुण्ठस्य चरणोप-  
 कण्ठे कुण्ठेतरधियां वरिष्ठस्तिष्ठन्नेव प्रबोधसमयं प्रभोः प्रति-  
 पालयामास ॥ १५ ॥

काले तस्मिन् प्रबुद्धः किल मधुमथनो  
 वीक्ष्य तिष्ठन्तमग्रे  
 जिष्णुं व्वावृत्य किञ्चित् कुरूपतिमपि तं  
 रत्नपीठे निषण्णम् ।

तौ सर्वज्ञोप्यजानान्निव कृतकुशल-  
 प्रश्न एवं बभाषे  
 किं तादृक्कार्यमद्य स्वयमुपगमनात्  
 क्लेशितौ यद् भवन्तौ ॥ १६ ॥

श्रुत्वा तयोरागमनस्य हतु  
 कार्यं समं कर्तुमियेष शौरिः ।  
 भर्तुः कुरूणां प्रथमागतस्य  
 दृष्टस्य च प्राक् पुरुहूतम्नोः ॥ १७ ॥

कृष्णः—

“नूनं पूर्वमुपागतः खलु भवान्  
 दृष्टस्तु पूर्वं मया  
 जिष्णुस्तत्सदृशी दशेयमिह मे  
 तुल्येऽत्र मित्रद्वये ।  
 योधानां दशकोटयस्तदिह मे  
 नारायणाख्यावतां  
 सन्त्वेकस्य, परस्य चास्मि सचिवो  
 युद्धे निरस्तायुधः ॥ १८ ॥



इति वादिनं मधुभेदिनमेव वृत्तवति कृतधियामग्रेसरे  
 फल्गुने समुदञ्चितकौतुको नागकेतुरपि परिगृह्य तत् परमबल-  
 मुद्गणभुजबलोद्भटानां भटानां कृतवर्मयुक्तया समस्तभुवन-  
 विक्षोभिण्या पुनरक्षौहिण्या परिवृतः स्वमेव नगरमया-  
 सीत् ॥

निर्यातेऽथ सुयोधने निजकरे-  
 णालम्ब्य सख्युः करं  
 प्रोन्मीलन्मधुरस्मिताद्रैतरया  
 वाचा तमूचे हरिः ।  
 “कार्यं किं पुनराकलय्य तरसा  
 योधानबाधानिमा-  
 नाधुन्वन्नामितानशस्त्रमायि ! मा-  
 मेकं वृथैवावृथाः” ॥ १९ ॥

अर्जुनः—

“जानन्नेव किमद्य मोहयसि मां  
 देव त्वदेकाश्रयं  
 किं देवैरपि सासुरैर्मम यदि  
 प्रत्यर्थिपक्षे भवान् ।  
 कामं स्यात् बहुरेक एव यदिवा  
 शस्त्री विशस्त्रोऽथवा  
 जेतुं त्रीणि जगन्त्यपि प्रभुरहं  
 सान्निध्यमात्रेण ते” ॥ २० ॥

ततस्स तेनार्थितमन्वमंस्त  
सारथ्यमीशो जगतां त्रयाणाम् ।  
समाश्रितानामवनाय कर्म  
नीचैरपि स्वीक्रियते महद्भिः ॥ २१ ॥

प्रीतस्स तस्यां पुरि वासराणि  
द्वित्राणि नीत्वा सह माधवेन ।  
लिप्सोर्निजां भूमिमजातशत्रो-  
र्ययौ सकाशं विधिनेव यत्रः ॥ २२ ॥

अक्षौहिणीनां महता भरेण  
क्षोणीमशेषामपि कम्पयन्तः ।  
युयुत्सवः क्षमापतयोऽध्यवात्सु-  
विंराटकौरव्यपुरोपकण्ठान् ॥ २३ ॥

कौन्तेयपार्श्व महता बलेन  
गच्छन् प्रहृष्टः पथि सत्क्रियाभिः ।  
साह्यं प्रतिश्रुत्य सुयोधनाय  
मद्राधिपो मात्स्यपुरीमयासीत् ॥ २४ ॥

स तत्र पार्थ श्रुतमार्गवृत्तं  
भूत्वा नियन्ता तनयस्य पूष्णः ।  
तेजो निहन्यामिति भाषितेन  
सन्तोष्य कौरव्यसकाशमागात् ॥ २५ ॥

सुमहति बलषण्डे पाण्डवान् कौरवान-  
 प्युपगतवति पाञ्चालेरितस्तत्पुरोधाः ।  
 कुरुपुरमभियातः पाण्डवानां बभाषे  
 बलविभवमशेषं सन्धिवाञ्छां च चित्ते ॥२६॥

“सप्तशौहिण्य एषां खलु परिमलिताः  
 सन्ति चान्याश्चतस्रो-  
 ऽप्यशौहिण्योऽनपाया नकुलतदनुजौ  
 सात्यकिर्भीमसेनः ।

उद्रिक्ताः षड्थाश्चेत् पशुहरणरणे  
 दृष्टकमां स एक-  
 स्तेभ्योऽलं सव्यसाचीं स पुनरतिशय-  
 श्चक्रिणो यत् कृपैषाम् ॥ २७ ॥

एवं स्थितेऽपि बहुबन्धुवधानुबन्धात्  
 सन्धित्सवो न तु भृशं विजिघृक्षवोऽमी ।  
 तच्चिन्त्यतां हितमिति” प्रवदन् गतोऽसौ  
 भीष्मादयः शिशमिषा प्रवगात् प्रसेदुः ॥ २८ ॥

स्नेहान्धो जन्मनान्धोऽप्यथ स कुरुपिता  
 सामभिः साभ्रयिष्यन्  
 पार्थानां शान्तिभाजां पुनरटविगतिं  
 शीलमेषां प्रशंसन् ।

तत्त्वज्ञं नीतिविज्ञं प्रियाहितनिरतं  
 प्राहिणोत् सञ्जयं तं  
 सोऽपि प्राप्याभितुष्ट्यं बहुविधकुशल-  
 प्रश्नकारी वभाषे ॥ २९ ॥

“स्नेहाधिक्येन युष्मानुपदिशति पिता  
 भूतमैत्रीविचारः  
 शान्तिः क्षान्तिर्दया चेत्यखिलगुणगणै-  
 र्न्नित्ययुक्ता हि यूयम् ।  
 आकिञ्चन्ये च राज्ये स्फुटमिह तुलया  
 तोलिते राज्यमुच्चै-  
 न्यूनं प्राहुस्तदर्थं बहुविधदुरितं  
 को नु कुर्याद्विवेकी ? ॥ ३० ॥

भर्तव्यं स्वशरीरमेव, सुलभं  
 भोक्तुं यथेच्छं फलं,  
 शय्याश्चारुशिलातलानि, सरितां  
 तोयं च देयं लघु ।  
 साध्यं विश्वमपि स्थिरेण तपसा  
 तद्भाग्यभाजामहो !  
 सम्प्राथर्यो वनवास एव नगरी-  
 वासाद्गरीयस्तरः ॥ ३१ ॥

बघ्नात्येव हि यत्रयत्र ममतां  
 तत्तद्विषादास्पदं,  
 यस्त्वात्मंभरिरेव तस्य गुणिनो  
 राज्यं हि सर्वा मही ।  
 तद्वो बन्धुतमस्य पुण्यसुलभ-  
 स्यैतस्य लक्ष्मीपते-  
 र्गेहे सौहृदवास एव किमुत  
 श्रेयान् बहूनां वधात् ॥ ३२ ॥

ईदृगिरामफलतावगमात् सलज्जे  
 राजाज्ञयैव खलु शंसति सञ्जयेऽस्मिन् ।  
 सर्वेषु च प्रतिविवक्षुषु पाण्डवेषु  
 धर्मात्मजः स्वयमुवाच वचो गभीरम् ॥ ३३ ॥

धर्मात्मजः—

“सत्यं प्रेमातिरेकादनुगदितमिदं  
 तेन पित्रा कुरूणां  
 श्रेयानप्येष मार्गो लगति न मनसि  
 क्षात्रदोषाकुले नः ।  
 सौहादादेव पूर्वं शकुनिरकृत नः  
 किञ्चिदारण्यवासं  
 येन प्राप्तानि तानि त्रिपुरहरवरा -  
 दीनि भूयःफलानि ॥ ३४ ॥

जानास्येव सुयोधनस्य कुनयं  
 राज्ञश्च तद्वश्यतां  
 धीमन् ! सञ्जय ! तत् किमीदृशगिरा ?  
 क्षत्रान्वयोत्था वयम् ।  
 किन्त्वागांसि सुदुस्तहान्यपि हृदि  
 क्षन्ताऽस्मि, सन्धि वृणे,  
 शक्रप्रस्थपुरेऽर्धराज्यभुगहं  
 प्राग्वत् प्रकल्प्येत चेत् ॥ ३५ ॥

अथवा किमनेकजल्पितै-  
 र्वयमेते यदुनायकाश्रयाः ।  
 स वदिष्यति नः क्षमं हितं  
 निगमः सद्गतिकामिनामिव” ॥ ३६ ॥

कृष्णः—

“धीमन् ! गावलगणे ! मद्रचनमिदमपि  
 श्रावयान्धं नृपं तं  
 मन्तूयद्भिः पृथासूनुषु तदपकृतं  
 ते तनूजैरकस्मात् ।  
 काकोलाग्निप्रदानादिभिरपि शकुने-  
 स्तादृशैः छद्मवृत्तै-  
 स्तत्सर्वं वासुदेवे मयि नियतमपा-  
 कारि नो पाण्डवेषु ॥ ३७ ॥

एतत्तन्मम नापयाति हृदया-  
 दद्यापि, मध्येसभं  
 कृष्टा केशभरं विकृष्टवसना  
 दुःशासनेनाकुला ।

“हा कृष्णेति” विदूरवासिनमहो !  
 कृष्णा भृशं प्रारूढ-  
 घन्मां सञ्जय ! किं हतेष्वपि कुरु-  
 ष्वतस्य शान्तिर्भवेत् ? ॥ ३८ ॥

राज्ञाऽनुज्ञा वितीर्णा, समजनि मुदितौ  
 मारुतिः सानुजन्मा  
 क्रुद्धो गाण्डीवधन्वा, वयमपि सुहृदो,  
 ब्रूहि तत्प्राप्य सर्वान् ।  
 पुत्रैर्दारैश्च मित्रैर्विहरत मुदितै-  
 रन्नपानैश्च तृप्ताः  
 प्रीत्या पात्रेषु चार्थान् विसृजत कुरुत  
 स्वानि कार्याणि चार्याः” ॥ ३९ ॥

श्रुत्वैवं “तर्हि यास्याम्यह”मिति चलितं  
 सञ्जयं प्राह राजा  
 “प्रेमाब्धे ! तत्र सर्वान् वद कुशलमयं  
 पाण्डवः पृच्छतीति ।

अन्ते च ब्रूहि दुर्योधनमनयनिधिं  
निर्दयं मुञ्च माऽस्मान्  
ग्रामाणां पञ्चकं वा प्रदिश त्रितनुमो  
जीवितं तावताऽपि” ॥ ४० ॥

व्यक्तार्थं च सुदुःश्रव मधुरम-  
प्युद्वेगदं तद्वचो,  
गत्वा नागपुरं व्यजिज्ञपदसौ  
राज्ञेऽञ्जसा सञ्जयः ।  
प्रज्ञाचक्षुरपि क्षयं निजतनू-  
जानां विचिन्त्याकुलो  
निर्निद्रो विदुरेण नीतिविदुरे-  
णाश्वासितोऽभून्नरः ॥ ४१ ॥

पार्थानां समरोद्योगं  
श्रुत्वा सञ्जयतस्तदा ।  
दातुं राज्यमथाचन्त  
कुलवृद्धास्सुयोधनम् ॥ ४२ ॥

सर्वेषामात्मबन्धूनां  
निरस्य वचनं हितम् ।  
उदयुङ्क्त रणायैव  
राज्यलुब्धस्सुयोधनः ॥ ४३ ॥



यावद्दौत्यनियुक्तसञ्जयमुखे-  
 नावेदितं वञ्चकः  
 पञ्चग्रामटिकाप्रदानमपि ही !  
 दुर्योधनो नाश्रुणोत् ।  
 तावत् पाण्डुसुताः समेत्य पुनर-  
 प्येकान्तबन्धुं हरिं  
 प्रोचुर्दौत्यविधिं चिकारयिषवः  
 सन्धानबद्धाशयाः ॥ ४४ ॥

धर्मपुत्रः—

“युद्धं तैरुचितं तदेव रुचितं  
 चित्तं तथापि प्रभो !  
 यावद्ब्रह्मबाधनाय सुहृदां  
 कार्यश्शमाय श्रमः ।  
 तत् कञ्जायतनेत्र ! सञ्जयमुखे-  
 नादिष्टमेवाखिलं  
 त्वं दौत्येन समेत्य वर्णय पुनः  
 सर्वान् कुरुन् मे गुरुन्” ॥ ४५ ॥

कृष्णः—

“स्थाने धर्मतनूज ! ते मतिरियं  
 सन्धानमेतत् पुन-  
 र्दुस्साधं मम भाति.संभृतरणो-  
 द्योगेऽद्य दुर्योधने ।

वास्याम्यद्य वदामि संसदि रिपो-  
 दोषानदोषांश्च ते  
 लोकास्तान् प्रविदन्तु नान्यद् भुना  
 दौत्येन मन्ये फलम् ” ॥ ४६ ॥

भीमः—

“मैवं केशव ! तत्र रूक्षवचसा  
 रोष्यस्त्वया कौरवः  
 सान्त्वैः शान्तिमुपेत्य यच्छतु स न-  
 स्तुच्छां महीभिच्छया ।  
 येन स्वं कुलमप्रणाश्य नृपतीन्  
 नोन्मध्य वामभ्रुवा-  
 यभृण्यप्यनिपात्य भृत्यसमया  
 वृत्त्यापि वर्तामहे” ॥ ४७ ॥

कुष्णः—

“ही ही ! हासवशात् सरन्ति न गिरो  
 धिग्भीम ! ते भाषितं  
 भोः किं किं न करोषि रोषदहन-  
 ज्वालाकुलस्त्वं पुरा ।  
 अद्योरुः किमु वेपते विमृशतो  
 दौर्योधनीं तां गदां  
 किं दुश्शासनशोणितासवरसे  
 जातं तवारोचकम् ” ? ॥ ४८ ॥

इत्थं निशम्य करुणामृदुतां क्षणोत्थां  
 दूरं क्षिपन् झटिति मारुतभूरुदस्थात् ।  
 कल्पान्तरुद् इव विष्टपमट्टहासै-  
 भिन्दन् जगर्ज च ससर्ज च वाचमेवम् ॥ ४९ ॥

भीमसेनः —

“को भीरुंकारमाक्रोशति भुवनजुषां  
 भीतिदं भीमसेनं?

भोस्सम्प्रत्येष हस्तभ्रमितगुरुगदा-  
 घट्टनैर्भार्तराष्ट्रान् ।

पिष्टाहं दुष्टदुःशासनरुधिरजलैः  
 क्रोधवह्निं विनेष्ये;

सन्धातुं याहि दामोदर ! सरणिमसृक्-  
 सिन्धवो रुन्धतां ते ॥ ५० ॥

प्रवृद्धं यद्वैरं मम खलु शिशोरेव क्रुहभि-  
 नं तत्रार्यो हेतुर्न च खलु किरीटी न च यमौ ।  
 जरासन्धस्योरःस्थलमिव विरूढं पुनरपि  
 क्रुधा भीमस्सन्धिं विघटयति; यूयं घटयत !

[ ॥ ५१ ॥

युष्मच्छासनलंघनांभसि मया  
 मन्त्रेण नाम स्थितं  
 प्राप्तानामिह गर्हणां स्थितिमतां  
 मध्येऽनुजानामपि ।

क्रोधोल्लासितशाणतारुणगद-  
 स्याच्छिदतः कौरवा-  
 नद्यैकं दिवसं ममासि न गुरु-  
 नाहं विधेयस्तत्र ॥ ५२ ॥

कृष्णः —

“अयथापुरभावमार्य ! ते  
 परिमार्ष्टुं परमेतदीरितम् ।  
 अभिशाम्यतु सौम्य ! ते मतिः  
 समरं प्राप्स्यसि पञ्चषैर्दिनैः ॥ ५३ ॥

अर्जुनः —

मन्ये गोविन्द ! सन्धौ विमुक्त्वा इव भवान्  
 येन दुस्साधमेनं  
 ब्रूते, सम्यक्प्रयत्नैर्न खलु नयविदां  
 दुष्करं नाम लोके ।  
 त्वन्तु त्रैलोक्यकर्ता भवति हि भवतः  
 काममात्रेण सर्वः  
 तत् सन्धौ साधु यत्नं कुरु करुणमति-  
 र्माचते ते वयंस्यः ” ॥ ५४ ॥

कृष्णः —

साधिष्ठोपि प्रयत्नो विधिशरणफलो  
 गीष्पतेरप्यवश्यं  
 यत्नैकव्यापृतानामिह फलविलये  
 शोकमात्रं विशेषः ।  
 यत्नः श्रेयान् मतश्चेद्ब्रह्म सगरसुतैः  
 केन नामस्तुरङ्गो  
 यूयं वा केन बुध्वा पुनरपि पतिताः  
 कैतवद्यूतपङ्के ॥ ५५ ॥

जिष्णो ! जानीहि यत्नान्मम तु न भुवने  
 दुष्करं नाम किञ्चित्  
 कार्यं त्वास्मिन् करिष्ये ध्रुवपद्मधुना  
 मानुषं यत्नमेव ।  
 नो चेन्निशेषदोषात्मनि कुरुवृषभे  
 यत्नतो रक्ष्यमाणे  
 नश्येत् सर्वेयमुर्वी कथमिह भविता  
 कारणं वासुदेवः ॥ ५६ ॥

संवत्सरं परिचिता तव षण्डता सा  
 यातापि गोग्रहविधौ पुनरागता किम् ? ।  
 शोचामि गाण्डिवमहं शरधी च दिव्यौ  
 वैकर्तनो जयति शस्त्रभृतां वरिष्ठः ॥ ५७ ॥

नकुलः—

“श्रुतमखिलपते ! यत् सांदराणाञ्च वाक्यं  
पुनःपि हृदयस्थं किं मया गूहनीयम् ।  
स्वजनवधविरागः सन्धिरागश्च भूयात्  
मम हृदि कलय त्वं भीरुतां चारुतां वा ” ॥५८॥

सहदेवः—

“नाहं हरे ! क्षणमपि स्पृहयामि सन्धिं  
कौरव्यवाकशरसहस्रविभिन्नमर्मा ।  
लोकानुवृत्तिविधये गुरुभक्तये वा  
दौत्यं विधेहि ; भगवन् ! न तु सन्दधीथाः ”  
[ H ५९ ॥

भगवान् :—

“सहदेव ! त्वमेवेह प्रथमः पाण्डुसूनुषु ।  
अयि वीर ! चिरं जीव भविता ते रणोत्सवः  
[ ॥ ६० ॥

अथ तदानीं मानिनीजनमौलिरत्नभूता धृष्टद्युम्नसो-  
दरी पञ्चपाण्डवप्रियतमा पाञ्चालराजप्रियतनया चिरतरसम-  
धिगतदुस्सहपरिभवनिस्सहहृदया मुहुर्मुहुर्निरंकुशांकुरितदुःशा-  
सनवक्षोविक्षोभणावलोकनौत्सुक्यादिव दिवसस्य शतकृत्वः  
समयावसानदिवसगणनया कथमपि समापितत्रयोदशसंवत्सरा-  
त्तत्समाप्तिसमयसम्पाद्यमानसम्प्रहारोद्यमसैन्यसंभारसम्पत्ति-

श्रीतचेताः, तदन्तरे पुनः सन्धित्सापिशाचिकावेशविवशीभाव-  
विश्लथप्रकृतीनां विश्ववीराणामपि निजबलभानां अविज्ञात-  
निजपरिभवां अवज्ञातस्वप्रतिज्ञां अधरीकृतशौर्याटोपां विधु-  
रीकृतवैरानुबन्धामतिमसृणां तादृशीं गिरं नातिदूरनिषण्णा  
संश्रृण्वती,

अगणितबहुवैरं कौरवैस्सन्धुकामं

जिगमिषुमथ कृष्णा कृष्णभाकर्ण्य खिन्ना ।

विगलितधृतिसारं प्राप्य पार्श्वं पतीनां

न्यगददुदितरोषावेशलोलां च वाणीम् ॥ ६१ ॥

पाञ्चाली —

“राज्ञो यत् सहजान्वितस्य रुचितं,

चित्ते च यत्तं मतं,

मित्राणामपि सम्मतं तदुचितं

सन्धानमेवाधुना ।

वेणीयं करुणानिधे! कुरुसभामध्ये

निबद्धा चिरं

स्मर्तव्या गुणकीर्तनेषु सुहृदा-

भेतावदेवार्थये” ॥ ६२ ॥

इति वदन्तीं निरन्तरोद्धान्तबाष्पांबुसन्तानखिन्दान-  
वदनसखिन्दां द्रुपदनन्दनामानन्दयन् गोविन्दो मन्दमन्दमन्वा-  
दीव ।

श्रीकृष्णः—

“मद्रे ! पाञ्चालि ! वाञ्छा तव खलु नियतं  
 भाविनी; किन्तु सन्धौ  
 सोऽहं यत्नं सपत्नैः कुरुवरकुनय-  
 ख्यापनायैव कुर्वे ।  
 वेणीयं गर्भिणी ते सुतनु ! कतिपयै-  
 र्वासरैर्या सवित्री  
 वेणीबन्धाननन्तान् दिशि दिशि विमत-  
 क्ष्माभृदन्तःपुरेषु ॥ ६३ ॥

मुग्धे ! पार्षति ! वक्त्रपङ्कजमिदं  
 बाष्पांबुधाराहिमै-  
 र्मा मा ग्लापय तन्वि ! नन्वयमहं  
 दामोदरस्ते गतिः ।  
 यत् सत्यं शृणु पञ्चपैरयि ! दिनै-  
 र्द्रष्टासि दुष्टान् कुरून्  
 भूपृष्ठे पतितान् , प्रियान् पुनरमून्  
 पूर्णप्रतिज्ञाभरान् ॥ ६४ ॥

इत्थं सत्राशनशात्रवसपत्राकरणसत्राय दीक्षितो भूभारक्षपण-  
 शान्तिकर्ममान्त्रिकवरो मधुरिपुः, अधरितसुधावेण्या वाण्याऽऽनन्दित-  
 पाण्डुनन्दनो दारुकोपस्थापितं रथमारुह्य सशैनेर्यैर्गणैः सेनाभटैः  
 सनार्थीकृताग्रभागो नागपुरं गन्तुमुदयुङ्क्त ; प्रस्थितं च तमुपास्थि-  
 षत निस्तुषप्रशस्तिशालिनः समस्तलोकदुःकृततमःस्तोमविशस्तिगम-



स्तिमालिनस्तपस्विनः सनकादयः ; हृषीकेशोऽपि तानृषीन्च्युतपद-  
मिच्छन् कच्चरेतरचित्तान् उचितैरुपचारैरर्चयित्वा “ श्वः प्रमाते सु-  
योधनसभायां सन्निघातव्यं भवद्भिः ”

इत्याभाष्य विसृज्य च सत्यकापत्येन सत्रा चित्राः कथाः कुर्वन्,  
उर्वाभारभूतोर्वरावरदुर्वारगर्वनिर्वापकदोर्वीर्यसर्वोत्तर्णिसुत्राममुतसमास-  
न्नसूतभावमहोत्सवं आत्मनानुभोक्ष्यमाणमुत्प्रेष्यान्तरान्तरा सन्तुष्यन्,  
आवसथेषु च वसुधासुधाशनानां आतिथ्यानुपदमाशीर्वादानाददानः,  
अच्छिन्नाभस्सन्तानाः स्रवन्तीः सन्तरन्, उत्तुङ्गान्यद्रिशृङ्गाण्या-  
रोहन्, पङ्कजरजःपङ्ककिलपङ्कजिनीपयःपवमानपोतापनीताध्वश्रमः,  
समुदित्वरमहत्तरमहोज्ज्वलकायकान्तकन्दलकलिन्दापत्याभस्संभिन्न-  
महाससुरस्रवन्तीजलप्रवाहावगाहनापास्तसमस्तजमतांहस्ततिः कौ-  
स्तुभलक्ष्मा हस्तिनपुरोपकण्ठमहास्त, गभस्तिराडप्यस्तगिरिशिर-  
स्तटीम् ;

आशुवत निश्शेषविश्वम्भरां विहाय शनैश्शनैः काश्मीरो-  
चिषो रश्यथो हारिदश्वाः शिलोच्चयशिखराणि ;

एवं समायाते सायाहनि स कंसघाती घूर्णमान घुमुघुमित्  
निष्बानबाधिरकृतप्रपञ्चं पाञ्चजन्यमापूरयामास ।

अनन्तरमम्बुजाक्षकम्बुराजजन्मना अनन्तान्तरालनिरन्तरीभू-  
तेन तेन बोधितमाधवागमनमुदिता नितरासुदर्घूर्णत कुरुराज-  
राजधानी ।

RESEARCH INSTITUTE  
MADRAS-4

ततश्चाप्यस्य कुरुकुलोत्पातकेतुं नागकेतुं, पुरश्च्य कृत्स्ना-  
गमनिष्णातमतिं विष्णुपदीसुनुं, कौरवपरित्राणोन्निद्राणं द्रोणं, दामो-  
दरदर्शनसादरं विदुरं, दुर्वारबाहुस्थामानमश्चत्थामानं, मान्यानन्यांश्च  
सत्वराः कौरवाः सर्वतः सन्ताडितभेरीरवापूरितरोदोविवरा महत्या  
बाहिन्या साद्धं प्रीत्युत्फुल्लदशः प्रत्युज्जगमुर्जगन्नाथं ; भक्तिप्रपन्नाः  
प्रणामादिभिश्चोपाचरन् ;

दाशार्होऽपि तान् यथार्हं पर्वहयामास ; तदनु तस्मात् प्रदेशात्  
मन्दहाससुन्दरनिजवदनारविन्दसन्दर्शनकन्दलदानन्दातिरेकमन्दीभूत-  
गतिभिरमीभिः परितः पौरवपुरं पुरुषोत्तमः प्राविशत् ; प्रविश्य च  
क्षत्रा दत्तहस्तो रथादवतीर्य रथ्यावीथीमध्यतिष्ठत् ।

दिदृक्षवे पौरवधूजनाय

मुरारिमाख्यातुमिवापतन्तम् ।

पुरे पटीयान् प्रतिसौधगर्भं

बभ्राम मङ्गल्यमृदङ्गघोषः ॥ ६५ ॥

त्यक्त्वा तदा मण्डनमर्द्धकलृप्तं

क्रियासु चान्यासु कृतानपेक्षाः ।

अभ्रेषु विद्युल्लतिका इवाशु

नार्यः पदं हर्म्यतलेषु चक्रुः ॥ ६६ ॥

नलिननयनोऽपि तासां कलिन्दनन्दिनीकञ्जोलतुल्य-  
 कुल्याभिर्विलोचनकुवलयमालाभिः सञ्छन्नमूर्तिः समतीत्य  
 कक्ष्यासप्तकं संभृतमङ्गलोपहारनिकुरुम्बमाम्बिकासूनोः सन्न  
 पद्मापतिः प्रतिपेदे ॥

दृष्ट्वा भीष्माम्बिकेयप्रमुखकुलगुरून्  
 धार्तराष्ट्रस्य गेहं  
 यातो देवोऽथ तेन छलनिपुणधिया  
 भोक्तुमामन्त्र्यमाणः ।

अन्नं सम्प्रीतिभोज्यं न च खलु मयि सं-  
 प्रीयसे कौरवेति  
 सत्तुर्गेहं जगाहे हरिरतिकुतुभी  
 भक्तभक्ते रसार्द्रे ॥ ६७ ॥

प्रविश्य विश्वार्तिहरः स देवो  
 दृष्ट्वा पृथां पुत्रवियोगखिन्नाम् ।  
 आश्वासयद् द्रक्ष्यसि निर्जितारी-  
 नल्पैरहोमिस्तनयांस्तवेति ॥ ६८ ॥

कृताद्विकस्तत्र कृतार्थभाव-  
 मासेदुषस्तल्पसमीपभाजः ।  
 रणौषिणां पाण्डुभ्रुवामुदन्तं  
 क्षुत्सुर्वदन्नेव निशामनैषीत् ॥ ६९ ॥

क्लृप्तप्रत्यूषकृत्यस्तदनु कुरुपतिः

सेवितस्सौबलाद्यै-

रास्थानीमात्तभूषो नृपवृषभवृतां

प्राप्य देदीप्यमानः ।

नत्वा गाङ्गेयमुख्यान् निजपितृवचसा

तुङ्गमङ्गाधिराज-

स्कन्धासङ्गी स भद्रासनमलमकरो-

दाददे चाऽथ वाचम् ॥ ७० ॥

“हे! भूपाः शृणुतादरादुपगतो

दूतः पृथाजन्मनां

मायामोहितमूढलोककलित-

प्रौढिस्स गोपालकः ।

प्रत्युत्थास्यतियोऽस्य दास्यति स मे

दण्ड्यः सुवर्णान् मितान्

भारद्वाद्दशकेन शासननिरा-

कर्ता जगत्यामिति” ॥ ७१ ॥

बालातपप्रेक्ष्यतराम्बरोय-

मानन्दिताशेषविलाचनाब्जः ।

प्राचीमिव प्रातरिनो मुरारि-

वैचित्रवीर्यस्य सभां विवेश ॥ ७२ ॥

आलोक्यैनं प्रतिहतदृशन्तेजसा भूमिपाला-  
 श्वेलुः स्थानाद्गणितनृषोदीर्णदण्डास्समस्ताः ।  
 सावष्टम्भः स च कुरुपतिर्मूढधीः पीठदेशा-  
 द्विभ्रष्टोऽभून्मिषति षरितः क्षमापलक्षे विलक्षः  
 [ ॥ ७३ ॥

स सर्वतोभद्रमिति प्रशस्त-  
 मातस्थिवानासनमम्बुजाक्षः ।  
 निष्पन्दसभ्येक्षणलक्ष्यमूर्तिः  
 प्रज्ञादृशं भूमिपतिं बभाषे ॥ ७४ ॥

राजन् ! कौरववंशकौरवसुधा-  
 सूते ! पृथासुनुभि-  
 दूतोऽहं प्रहितो हिताय सुहृदां  
 सन्धित्सुभिस्साम्प्रतम् ।  
 मा भूत्त्वन्मतिरन्यथा तदपथो-  
 द्युक्तान् निरुद्धयाधुना  
 पुत्रांस्ते स्वपुरे पुरेव कुरु तान्  
 पाण्डोः सुतानाहतान् ॥ ७५ ॥

वीरैरुरीकृतैस्तैरुरुभुजविभवैः-  
 मात्स्यपाञ्चालमित्रैः

पुत्रैरेभिश्च भीष्माद्यातिरथमथिता-  
रातिभिर्वीतवैरैः ।

नित्यं त्वत्तोऽभिगुप्तात्प्रसति सुरपतिः  
सोऽपि भेदे तु राजन् !

नष्टेष्वेतेषु शिष्टेष्वपि च कांतेषु चत्  
कोऽनु लाभो भवेत्ते ॥ ७६ ॥

विज्ञापयन्ति च भवन्तमनन्तखेद-  
प्रोद्धान्तबाष्पभृतगद्गदरुद्धकण्ठाः ।

दूरावनम्रशिरसश्चिरसोऽढपीडा-  
भारासहा इव नराधिप ! मन्मुखेन  
[ ॥ ७७ ॥

बाल्ये येन विवर्धिताः कृतधिया  
पुष्टाः स्वपोषं वयं

वात्सल्यादथ तासु तासु विनयं  
विद्यासु च ग्राहिताः ।

वाचा तस्य तवानुभूतविपिन-  
क्लेशाश्चिरादागता

भूयस्त्वत्कृपया लभेमहि गही-  
मात्प्रांश्च भूतामिति ॥ ७८ ॥

तत्सम्प्रति स्वीकुरु तान् प्रवीरां-

स्तवोज्ज्वलस्य स्थितये कुलस्य ।

तदर्थमेते च गता नरेन्द्रा

निवृत्तकृच्छ्राः प्रतियान्तु देशान् ॥ ७९ ॥

नृपस्तमाभाषत, किन्नु कुर्या-

मयं सुतो मे न वचः शृणोति ।

सान्त्वेन दाशार्ह ! निवर्तयैनं

कदध्वनः सौहृदनिघ्नचेताः ॥ ८० ॥

उक्तश्च तेनैवमथासुरारि-

र्विवृत्य वक्षो बलमानहारः ।

एकासनाद्धयासिनि भानुशूना-

वुपाश्रितं कौरवमाबभाषे ॥ ८१ ॥

जातस्वं विमले कुले शशभृत-

स्त्वामाश्रिता श्रीस्वयं

कर्णाद्यैः करदीकृताः क्षितिभृतः

कुप्यन्ति तुभ्यन्तु ये ।

त्वत्तो लब्धसमीहिता हि सुहृदः

पृथ्वी तवाऽस्ते वशे

त्वय्येवं गुणभाजनेऽप्यपनयो

लब्धास्पदोऽयं कथम् ? ॥ ८२ ॥

तत्तादृशं शृणु महत्तव वंशवृत्तं  
 पूरुर्हृदौ नववयः पितुरात्तजैर्ण्यः ।  
 त्यक्त्वाश्रमं पितृमुदे तृणवद्वितीयं  
 देवव्रतोऽयमिह तिष्ठति धीरधीरः ॥ ८३ ॥

दुर्द्युतदेवनगुरुस्तव मातुलोऽयं  
 कर्णस्तु दुर्नयमहार्णवकर्णधारः ।  
 तस्मादयुक्तमनयोरनुवर्तनं ते  
 पथ्यं न यो वदति भर्तुरसौ हि शत्रुः  
 [ ॥ ८४ ॥

सार्धं दुरन्तैः सचिवोपदेशै-  
 क्लोभं विसृज्योभयलोकशत्रुम् ।  
 सङ्गम्य पार्थैस्सह सौहृदेन  
 हतद्विषं भुङ्क्ष्व महीमशेषाम्” ॥ ८५ ॥

तावत्सुत व्याहरदा॥म्बकयः  
 “प्रसीद बद्धोऽयमिहाञ्जलिस्ते ।  
 मन्युज्वरस्यौषधमार्तबन्धो-  
 शशौरेर्वचः पथ्यमिदं पिबेति” ॥ ८६ ॥

तमूचतुः शान्तनमो गुरुश्च  
 “क्षेमाय सन्धत्स्व युधिष्ठिरेण ।  
 चापेषु मास्त्यप्रमुखा रणभ्रे  
 न सायकान् सन्धतां नरेन्द्राः ॥ ८७ ॥



चिराय योगं कुरुपाण्डवानां  
 निरीक्ष्य राजन्यगणः समेतः ।  
 प्रमोदजं मुञ्चतु वारि नेत्रै-  
 र्न शोणितं पार्थशरक्षताङ्गैः ॥ ८८ ॥

वचांसि लोकः प्रणयोचितानि  
 शृणोतु तेषां भवतां च हृष्टः ।  
 निर्घातघोरान् कुपितस्य संघे  
 समीरपुत्रस्य न सिंहनादान् ” ॥ ८९ ॥

राधासुते हसति काल्पितहस्ततःले  
 दुःशशासने च दृशि सूचितसान्धिदोषे ।  
 सम्प्रेक्ष्य मातुलमुखं प्रहसन् कुरूणा-  
 मीशोऽपि केशवमुवाच वचो नृशंसः ॥ ९० ॥

“आबाल्याद्ये विरोधं व्यदधत विविधं  
 साधुवृत्तेष्वकस्मा-  
 दप्यस्मास्वात्तवैरास्सदसि विनिकृता  
 देवने ते सुदीनाः ।

नीता मे नीतियोगादहह वनभुवं  
 भीममुह्यास्त्वदीयाः  
 प्रायोवृत्तं तदेतास्त्रिभुवनविदितं  
 दूत ! जानासिनोवा ॥ ९१ ॥

वृद्धौ लब्ध्वा विराटद्रुपदकुनृपती  
 साम्प्रतं साह्यकृत्ये  
 मह्यं द्रुह्यन्ति यत्ते किमिह बहुतरं  
 ब्रूमहे हास्यमेतत् ।  
 गच्छ त्वं ब्रूहि पार्थान् मायि धरणिरियं  
 सुस्थिरा तत् प्रदास्ये  
 युष्मभ्यं पुण्यलभ्यं रणभुवि निश्चितैः  
 सा यकैर्नाकलोकम् ॥ ९२ ॥

भगवान् —

श्रीमन्नेष भवन्मनोरथतरुः  
 कर्णादिदुर्मन्त्रितै-  
 रुन्मीलत्कुसुमश्रितः शकुनिना  
 कालेऽफलित्यत् स्वयम् ।  
 तद्गङ्गाधरमूर्ध्नि मग्नमुद्ग -  
 ऽज्जिष्यन्न चेदर्जुन -  
 स्योच्चण्डाहितषण्डखण्डनकला -  
 पाण्डित्यभृद् गाण्डिवम् ॥ ९३ ॥

दुर्योधनः —

“द्वै बाहू चरणौ च तस्य नरव -  
 तुल्यं मुखाक्ष्यादिकं  
 नद्धं सप्तभिरेव धातुभिरहो  
 गात्रं सप्तोत्रं जनैः ।

यद्यप्येवमथापि केन सदासि  
 प्रस्तौषि पार्थ मुग्धा ;  
 राधेयस्य पुरः करिष्यति स किं  
 क्रोधाज्ज्वलन्नर्जुनः ?” ॥ ९४ ॥

कृष्णः—

“पाञ्चालीवरणोत्सवे रणविधू-  
 ताखण्डले खाण्डवे  
 कुहनाकरातत्रपुष  
 त्वद्घोषयात्रान्तरे ।  
 उग्रे गोग्रहसङ्गरे च विदित-  
 स्थाया स भीमानुजो  
 नूनं न श्रुतिगोचरोऽद्य भवतो  
 येनेदृशं माषसे ॥ ९५ ॥

युक्तं यत्तु युधिष्ठिरे विनिकृते  
 कृष्णावमाने च य-  
 द्यच्चारण्यनिवासने यदपि ख-  
 ल्वज्ञातवासश्रमे ।  
 यच्चास्त्रेषु समार्जितेष्वविकलं  
 यच्च प्रसन्ने हरे  
 क्रुद्धे यच्च धनञ्जये तदधुना  
 कर्मैव नमोऽस्यति ॥ ९६ ॥

ग्रामाणामपि पञ्चकं दिशसि चे-  
 देतावतैवात्मनो  
 वृत्तिं कापि विधित्सवः शमपरा  
 वाञ्छन्ति सन्ध्याममी ।  
 दत्त्वा पित्र्यमुपार्जितं तदधुना  
 राज्यार्थमेभ्यो भवा-  
 नास्तामत्र सुखी न चेदापि भवे-  
 न्निष्कौरवं क्षमातलम् ” ॥ ९७ ॥

सुयोधनः—

“वाचोयुक्त्यैव राज्यं नहि तव सुहृदां  
 पैतृकं स्याद्यदेते  
 कुण्डाः पाण्डौ विमोहाद्विहितमुनिवधे  
 षण्डमावं प्रपन्नं ।  
 जाता धर्मानिलाखण्डलसुरामिषजा-  
 मात्मजास्तुल्यदार-  
 स्वीकारोद्यत्कलङ्का त्रिपिनभुवममी  
 यान्तु शान्तावलेपाः” ॥ ९८ ॥

कृष्णः—

“स्वर्यातेऽथ विचित्रवीर्यनृपतौ  
 व्यासोऽम्बिकायाममुं  
 नूनं ते जनयाम्बभूव जनकं  
 जातोऽसि तद्गालकात् ।

राज्याहः स कथं तथापि बहुधा  
 किं कथ्यसे त्वं मुधा  
 वक्तुं तत्र समर्थमुत्तरमलं  
 भैमी गदा केवलम् ” ॥ ९९ ॥

सुयोषनः--

“वक्तव्यं भृत्यवर्गैर्ननु नियतमिदं  
 भर्तृवाक्यं यथाक्तं  
 दृष्टोऽसौ बहवद्धं भयमुपजनयन्  
 भाषते यत्स्वयं माम् ।  
 प्रत्यक्षं क्षमापतीनां तदयमुपगतो  
 बध्यतां बध्यतां वा  
 शक्ताश्चेदेत्य पार्या निजकुनयपथा-  
 देशिकं मोचयन्तु ” ॥ १०० ॥

इत्युक्त्वैव सभातलाद्विचलिते  
 दुःशासनाद्यैस्समं  
 बधुं बन्धहरं हरिं त्रिजगतां  
 दुर्योधने व्यापृते ।  
 बुध्वा वृत्तमिदं सभां सरभसं  
 प्राप्नोऽवदत् सात्याकिः  
 “ही ही ! साधु चिकीर्षिताऽद्यकुरुभि-  
 र्वर्या सपर्या हरेः ॥ १०१ ॥

निरुद्यमाः पाण्डसुता मुरारौ  
 बद्धे भवन्तीति नितान्तमूढाः ।  
 त्रिभिः सहैर्धृतराष्ट्रसूनु-  
 बन्धुं सतामिच्छति बन्धुमेनम् ॥ १०२ ॥

तेनोत्तुङ्गशिखाकलापकपिल-  
 श्वेलाञ्चलेनानलो  
 बध्येताथ सदागतेरगतिता  
 दीयेन पार्श्वैर्दृढः ।  
 किञ्चासंभ्यतिमिङ्गिलो जलानिधि-  
 लङ्घ्येत दोष्णा सुखं  
 कृष्णोऽयं गततृष्णयोगिनिवह-  
 ध्येयो निबध्येत चेत् ॥ १०३ ॥

तदनु ते सन्नाहितमहीपतिवीरपाष्णिग्राहाः कर्णदुर्योधन-  
 दुःशासनशकुनिहतकाः “पुरा किल बाल्यचापल्ये गोपालिकया  
 न बद्धोःसौ “भीमयमलार्जुनभङ्गहेतुः सञ्जातः ?” इति पुन-  
 रापि तथा कर्तुकामा इव नतबन्धहारिणं बलिबन्धकारिण-  
 म्मुं भुवनैकबन्धुं निजापनयैरेव केवलमबन्धूकृतं बन्धुमिच्छन्तो  
 भृशं स्वला विशृंखला अपि कस्तलसज्जीकृतरज्जुशृंखलाः  
 सञ्जनसदासि लज्जाभयविवर्जिताः दुष्कृतरसात् धिवकृत-  
 धृतराष्ट्रविदुरबहुतरनिवारणवाङ्मयाः, हीहीरवहाहारवसुस्वर-

मुखेषु सकलसामाजिकेष्वर्थोत्थितेष्वामिनेषु निर्गन्तुकामेषु नि-  
 रोद्धुकामेषु पार्श्ववर्तिनि दीप्तकोपे सात्यकौ सात्वतर्षभभ्रूविभ्र-  
 मनिवारिते, निजाक्षौहिणीयुते सभां विविशति घृतायुध्वर्मणि-  
 कृतवर्मणि, स्पृष्टमात्रे विष्टरश्रमि दृष्टानमून् विष्टपेषं पिनष्मी-  
 इति भीष्मे कृतनिश्चये, शपामि शस्त्रं गृह्णामि वेति विक्रुपे सक्रुपे  
 संभ्रान्ते च द्रोणाचार्ये, सभाजनार्हाननवेक्ष्य सभाजनमध्ये  
 समापातितुं प्रारभन्त ।

तदानीं च चिदानन्दमयः पुराणगुरुषः परिषन्निषण्ण-  
 सकलजननयननवामृतायमानवितायमानकलायमानहरकलेवर-  
 लक्ष्मीः सभान्तराले सुमेरुशृङ्गतुङ्गमहासनमध्यमध्यासीनो  
 मगाधिराजः शृगालानिव दुराशयानमून् निरादरदृष्ट्या  
 निरीक्षमाणः तमोमयानामेषां निवारणायैव निजवदनेन्दु-  
 कन्दलितसुन्दरतरदन्तरङ्गित्कान्तिसन्ततमयचन्द्रिकाप्रकरं पु-  
 रतः प्रसारयन् “अथि भो सुयोधन ! किमहं निस्तहाय इति  
 बन्धुकामोऽसि” इति वदन् किमप्युच्चैरुज्जहास । तदनु—

तावद्देवस्य देहाञ्ज्जित्ति पटुतटिन्-

कोटिवत्ताडिताक्षः

संहारोन्निद्ररुद्रस्फुटनिटिलशिखि-

ज्वालजालप्रकाशः ।

कल्पान्तकूरसूरोत्करकिरणसमा-

हारघोरः समन्ता-

दारुन्धानस्सभां तां निरपतदतुलः

कोपि तेजस्समूहः ॥ १०४ ॥

ततश्च सर्वतो विसृमरदावपावकज्वालामालोद्धारिमार-  
तकशैलशैलिमुद्रहतः सकलप्रपञ्चकुक्षिभरोर्विश्वम्भरस्य तत्क्ष-  
णमेव तत्तदवयवेभ्यः पङ्कजसम्भवशङ्करसंक्रन्दनादिवृन्दारक-  
वृन्ददनुजमनुजभुजङ्गमप्रमुखा निशेषविश्ववासिनोऽप्यहमह-  
मिकया समुत्पेतुः ।

तत्र चास्य फालदेशाच्चतुस्सनकसप्तार्धिनवयोश्चित-  
वैखानसषष्टिसहस्रवालखिल्याद्यसंख्यमुनिमङ्गुपारभिण्डालितः कु-  
ण्डिकाक्षसूत्रमण्डितभुजदण्डो द्विण्डते स्म पुण्डरीकभवः ।

ततोऽपि च स्थविष्ठकृशिष्ठद्राघिष्ठहृमिष्ठकुब्जादिवि-  
कृतशरीरभूतेपतेपतालपूतनाडाविनीकूष्माण्डाष्टभैरवप्रमुखप्रचु-  
रप्रमथयूथसहस्रपरिवेष्टितः, अष्टमूर्तिरपि सप्ताकृतिः, संहार-  
कतोऽपि रक्षां धारयन्, कठोरकुठारशूलशाली महादेवस्तस्य  
हृदयादुदयाञ्चकार ।

बाहुयुगलादपि वज्रिकरप्रज्वलितवज्रज्वालाजालदी-  
पितं, दण्डधरभुजकाण्डताण्डवितचण्डदण्डस्फुटितस्फुलिङ्गोत्क-  
रोत्कीर्णं, यादसांपतिः संपातनुवर्तिविविधजलचरकुलाकुलं,



गन्धवाहागमनसन्धायमानसुगन्धप्रबन्धान्धीकृतदिगन्तरं, यश्चा-  
 र्धेपानुगतलक्षाधिकयक्षगुह्यरूपसोभितं, षट्पाष्टिकोटिसङ्ख्य-  
 सुराङ्गनाजनानुनिस्सृतं, निस्सीमगन्धर्वकिन्नरविद्याधरौघविद्यो-  
 तितं, त्रयस्त्रिंशत्कोटिप्रधाननिर्जरकुलं निर्जगाग ।

वदनादहनो, नासाया नासत्यदस्रौ, विलोचनाद्विरो-  
 चनश्च, मनसोऽपि घनसारजंवालसम्बाधशीतलीकृतमिव सुव-  
 नान्तरालमारचयन्नशेषतारकाराजिनीराजितो रराज तारका-  
 राजः ।

तदनन्तरञ्च प्रतिक्षणभक्षितनरमांसप्रक्षरितक्षतजरसो-  
 ष्क्षितरूक्षतराकृतिराक्षसकुलातेक्षुभितपाश्वः शैश्वीयमानाभि-  
 माना दानवदैतेयभटा लक्षकोटिशो लक्ष्यन्ते स्म ।

तत्क्षणञ्च चक्षुस्तक्षरतिक्ष्वेलानलोष्मभीष्मतरभोगमण्डलोद्गोर्ष-  
 शूत्कारमयोत्काभिघातोक्लेशितसकललोकं सवासुकि सशेषमप्यशेषमु-  
 त्समर्षदर्पोद्धतं सर्पकुलम् । अर्बिषश्च तस्य विश्वतोमुखात्तस्थुः सस्त्रिभ्य-  
 हस्तिपत्तितत्तदायुधसहस्रगामिव्याप्तसप्तार्णवमध्यवर्तिसमस्तधात्रीपतिचक्र  
 समावृताः ससाम्बप्रद्युम्नगदसारणानिहृद्धा अनिरुद्धाः सर्व एत वृष्णि  
 वीरभटाः ।

दक्षिणबाहोरक्षतवीर्यः 'तिष्ठतिष्ठेति' निधुरवादी कृष्टगाण्डिवः  
 पाण्डववीरः प्रोदतिष्ठत् ॥

चालतहलमुखानिर्भिन्नमिव अमितमुपलभिक्षुणामिव सुवचं करि-  
 ष्यन् भीमकोपो वामबाहोः कामपालोऽप्यालोचयत् ।

प्रष्टुतश्चोदतिष्ठन् युधिष्ठिरादयश्चत्वारः । बाहवश्च तस्य  
उग्रतरौदघूर्णशङ्खचक्रगदाशार्ङ्गनन्दकादित्रिविधायुधज्वाला-  
मालालेलिह्यमानदिक्तटा अनेकशः प्रादुरासन् ।

सुपर्णश्च तप्तसुवर्णसवर्णस्वपर्णविघूर्णनोदीर्णसामघोष-  
घोषिताश आकाशे प्रकाशाश्चक्रे ।

तदानीं च भक्तिभारावनम्राः पाद्मगर्वादयः सर्वे दे-  
हिनः सकलजगदात्मानं परमात्मानं शक्त्यनुसारेण तत्र सिषे-  
बिरे ।

ततश्च निबद्धाञ्जलिसमस्तमुनिन्तोमप्रस्तुतविचित्रतर-  
स्तोत्रनिन्दैः मधुरतरलास्यसेवाप्रवृत्तसुरतरुणीचरणतज्जित-  
मणिमञ्जीरमञ्जुशिञ्जितानुबन्धिगन्धर्वकिन्नरवीणावेषुगीतता-  
रुप्रणादैः वृन्दारकवृन्दाहतदुन्दुभिपटहसम्भूतगम्भीरध्वनिभि-  
श्चतुर्मुखचतुर्मुखीसमुन्मिषितब्रह्मघोषैः आनन्दताण्डवोदण्ड-  
खण्डपरशुकराहीण्डिडिण्डिमचण्डरवामीळितण्डमृदङ्गरवानुगतच-  
ण्डिकागानध्वानैः रुद्रानुचरभूतभ्रेतेन ताळपालिकाहर्षवल्गनोद्गत  
“कहकाहिका” रवानुमिळिताष्टभैरवाट्टहामैः भगवत् कराञ्चित-  
पाञ्चजन्यस्वयमुदीरितधीरनिन्दैरभि न केवलं तत्पुरं जनपदो  
वा भुवनमशेषमपि घोषमयासीत् ।

तत्तेजोनेष्टदृष्टिप्रसरमत इतः

कर्णदुर्योधनाद्या

भूपाः प्रागेव पेतुः सतु कृपाविदुर

द्रोणमीष्मादिलोकः ।

अदिष्ट्या वीरजनप्रियं परिणतं  
 तावद्रणं दारुणं  
 निर्यान्तु प्रबलैर्बलैः सह मही-  
 पाला गृहीतायुधाः ।  
 पश्यन्त्वत्र पृथाभुवां प्रमाथित-  
 प्रत्यर्थिशस्त्रोत्करा-  
 नस्त्रानुग्रतरानुभावभयदान्  
 दर्वीकरप्रक्रमान् ॥ १११ ॥

यत् सत्यव्रतभङ्गभीरुननसा  
 यत्नेन मन्दीकृतं  
 यद्विस्तब्धमपीहितं शमवता  
 शान्तिं कुलस्येच्छता ।  
 तद्यूतारणिसम्भृतं नृपवधू केशा-  
 म्बराक  
 क्रोधज्योतिरहे ! महत् कुरुवने  
 यौधिष्ठिरं जृम्भताम् ॥ ११२ ॥

अस्य श्लोकस्य पाठान्तरं दृश्यते । यथा  
 दिष्ट्या चिरात्परिणतं रणमेव ताव-  
 न्निर्यान्तु भूमिपतयः सह वाहिनीभिः ।  
 पश्यन्तु तत्र चरितानि पृथासुताना-  
 मित्यूचिवान् मधुमिपुर्निरगास्तभायाः ॥

अथ रथवरमन्त्रैः सैन्यमुख्यैश्चतुर्भि-

धृतधुरमधिरूढः क्षत्त्रालम्ब्य हस्तम् ।

अनुगतमखिलं तद्राजकं वारयित्वा

परिमितपरिवारः पार्थपार्श्वं प्रवेदे ॥ ११३ ॥

नारायणाभिश्चमहीसुरवर्यवक्त्र-

जैवातृकामृतझरीनिकरायमाणम् ।

हृद्यं प्रबन्धमिदमद्य समाप्तमुद्यद्

गद्यं समस्तमनवद्यावेराजिपद्यम् ॥ ११४ ॥

दूतवाक्यसमाख्यानं

निबन्धनमिदं महत् ।

सम्मतं कृत्स्नविदुषा

जीयते जगतीतले ॥ ११५ ॥

शुभं भूयात् ॥

अथ रथवरमन्त्रैः सैन्यमुख्यैश्चतुर्भि-

धृतधुरमधिरूढः क्षत्त्रालम्ब्य हस्तम् ।

अनुगतमखिलं तद्राजकं वारयित्वा

परिमितपरिवारः पार्थपार्श्वं प्रवेदे ॥ ११३ ॥

नारायणाभिश्चमहीसुरवर्यवक्त्र-

जैवातृकामृतझरीनिकरायमाणम् ।

हृद्यं प्रबन्धमिदमद्य समाप्तमुद्यद्

गद्यं समस्तमनवद्यावेराजिपद्यम् ॥ ११४ ॥

दूतवाक्यसमाख्यानं

निबन्धनमिदं महत् ।

सम्मतं कृत्स्नविदुषा

जीयते जगतीतले ॥ ११५ ॥

शुभं भूयात् ॥